

త్రివర్ణ చిత్రం

సరళాదేవి రిస్టువచ్చి చూసుకుంది.

పదిన్నర :

వర్షం అలా పడుతూనే ఉంది. తెరిపి లేకుండాను. 'వెధవ వర్షం !' అని పైకే విసుక్కుంది సరళాదేవి.

రామకోటి ఆమెని గమనించకుండా బల్లమీద చతురంగ బలాలు పేరుస్తున్నాడు.

'మరో ఆట వేద్దామంటావా !, అంది సరళాదేవి, ఆవలిస్తూ చిటిక లేస్తూ.

'ఆయ నొచ్చేవరకూ ఆడుతానంటివిగా!.... నీ ఇష్టం పోయి వండుకుంటానంటే వెళ్ళు. నాదేం లేదు' అని రామకోటి ఆమె వెళ్ళి పోడం తన కిష్టంలేదని తెలియజేశాడు.

వరండాలో కుర్చీలో కూర్చున్నారు. రామకోటి, సరళాదేవీను. టేబిల్ పొడుగువైపు ఒక కుర్చీ, వెడల్పువైపు మరొకటి. టేబిలు మీద చతురంగబలాలు యుద్ధానికి సిద్ధంగా ఉన్నాయి.

'ఆయనింకా ఎప్పుడొస్తారో ఈరంతా నిద్రపోయింది

గాని ఇంకా యింటికి జేరటానికి వేళకుదర్లా.' అని పైకే అనుకొని, రామకోటి కళ్ళలోకి చూసి 'నాదా?' అని, యాదాలాపంగా బంట్లు తోసింది సరళాదేవి. మరుక్షణం ఆమె దృష్టి గేటువేపు మళ్ళింది.

అక్కడింకా ఎవరూ ఒచ్చిన అలికిడి గాలేదు.

సరళాదేవి ఆనందరావు భార్య, అతను ఎడ్వకేట్. రామకోటి ఆరు నెలలక్రితం ఇన్ కమ్ బేక్స్ ఆఫీసరుగా వొచ్చాడు ఇంతకు ముందుండే ఆఫీసరు, అదే ఇంట్లో, క్రింది వాటాలో ఉండేవాడు. ఆయన వెళ్ళిన తర్వాత పదిహేనురోజులకి రామకోటి ఈ వూరు వొచ్చాడు. ఆ పదిహేను రోజుల్లోనూ ఆనందరావు ఇంటి వాళ్ళతో మాట్లాడి తను మేడమీది వాటాలోంచి క్రింది వాటాలోకి మారి పోయాడు.

'మేడమీది వాటా అయినాసరే, నా కభ్యంతరం లేదు!' అని రామకోటి ఇల్లు చూసుకున్నాడు; చేరేడు.

'మర్నాడు పొద్దున్నే అతను దగ్గరుండి నేమ్ బోర్డు కొట్టిస్తూ వుండగా సరళాదేవి అటొచ్చి అతన్ని గుర్తుపట్టింది.

'హాల్ — లో — రాంకోటి! నువ్వా! ఈ ఇన్ కమ్ బేక్స్ ఆఫీసరు? బలే! ఎంత చిత్రం!' అన్నది. మొహం అంతా ఆశ్చర్యం ఆనందం, నవ్వు చేసుకొని.

కడుపునిండా ఒచ్చిన సంతోషం రామకోటి కూడా మొహం నిండా కనబర్చాడు. '— అరె! మీరా? ఈ క్రింది వాటాలో ఉంది? — ఆనందరావు, బియ్యే బియల్, అంటే పరధ్యాన్నంగా ఎవరో అనుకుంటున్నాను! జస్ట్ వండర్ ఫుల్! — ఆనందరావు ఈవూళ్ళో పెట్టాడా ప్రాక్టీసు?'

'బందర్లో బాగులేదని యిక్కడి కొచ్చేశాంగా ! ఐదేళ్ళ యింది.'

— ఆనందరావు, రామకోటి, సరళా, వొక్క కాలేజీలోనే చదువుకున్నారు. అందరికీ అందరూ తెలుసు. అందరూ తెలియడమే కాదు; అంతా తెలుసు.

రామకోటి ఆ రోజుల్లో సరళని కోరేడు; ప్రేమించాడు. ఆరాధించేడు తీర్చిదిద్దిన బొమ్మలా వుండేది సరళ. అంతేకాదు. చూసిన వాళ్ళందర్నీ వెర్రెత్తించేటంత చలాకీగా, దూకుడుగా వుండేది. ఇంకొంచెం అయితే ఎబ్బెట్టుగా వుంటుం దన్నంతగా సౌందర్య ప్రదర్శన చేసేసేది.... బట్ట కట్టడంలో, బొట్టు పెట్టడంలో, జుట్టు దువ్వుకోడంలో సరళాదేవి కళేవేరు. నడవడంలో, నవ్వడంలో పరుగెత్తడంలో పడిపోతుందేమో చూదాం అనిపించింజనాన్ని నిలబెట్టేయడంలో సరళాదేవి పద్ధతే వేరు. ఆమెని అనుకరిద్దామని ఆడపిల్లలూ, అనుసరిద్దామని మగపిల్లలూ ఊరేవాళ్లు.

.... అది అప్పటి మాటే — అప్పటి సరళ యిప్పటిసరళలో యొక్కడేనా కనబడుతుందేమో అని వెతుకుతున్నాడు రామకోటి.... ఇప్పుడైతే మట్టుకేం? — సరళ అప్పటికంటె ఎక్కువ నిండుతనం ప్రదర్శిస్తూ, అప్పటికంటె ఎక్కువ ఆదరం చూపిస్తూ; అప్పటికంటె ఎక్కువ అందంగా కనిపిస్తోంది.... ఈ నిండుతనంలో, ఆదరంలో, ఆత్మసౌందర్యం ఎక్కువగా ఉన్నట్టుంది. పరిణతి పొందిన ఆనందానుభవం సరళ — అప్పుడేదో అజ్ఞానంలో, అడిగితే అవునూ కాదూ అసలేకపోయింది.... ఇప్పుడేమనుకుంటోందో, సరళ?

రామకోటి ఆమెకళ్ళలోకి చూశాడు. అవి అస్పష్టంగా అటూ

యిటూ కదిలేయి. ఎటో యెటో చూసి వెతికి, ఎక్కడా ఏమీలేదని గ్రహించినట్లు మళ్ళీ యిటోచ్చేయి.

'ఏంట్లో - అదోలా వున్నావ్ సరళా!'

'ఏం లా' అనవసరంగా నవ్వింది? సరళ,

'అతను రాలే దనేగా! ఒస్తాడులే.... యిదేంకొత్తా?'

సరళ నవ్వుకుంది. ఏదో ఒదార్పు చెప్పాలని చెబుతున్నాడు రాంకోటి. అంతే, అదొక ఫార్మాలిటీ. ఆడదానికి మొగుడో ఎవడో రక్షణవుండాలి. రక్షణదొరుకుతుందిలే అని అభయం యివ్వడం సిల్లీ ఫార్మాలిటీ!

—కాని, ఫార్మాలిటీస్ దాటగలిగిన స్నేహం తమది ఆ మాటకొస్తే అన్ని అవరోధాలూ అతిక్రమించగల అనుబంధం — మొగ్గలోనే తుంపేసినా మోడే చిగురించగల ఆనందానుబంధం. అమృతం, అనంతం; అది అనుభవంతో ఆరిపోయేదిగాదు.

తన ఆందాన్ని - అమ్మకంటే బహిరంగంగా, అద్దంకంటే స్పష్టంగా, చెప్పగలిగిన రాంకోటి తన ఆనందాన్ని - ఆనందరావు కంటే అభిమానంగా, ఆత్మకంటే ఆప్యాయంగా ఆకాంక్షించి ఆవేశ వడ్డ రాంకోటి; తనే సర్వస్వమనుకునే వాడు ఒక్కడైనా ఉన్నాడన్న గర్వం తనక్కలగజేసిన రాంకోటి - అతన్ని చూస్తూ వుంటే, అతని సమక్షంలో వుంటే, అనుభవానికి ఆత్మమీద అనవసరంగా యింత ఆగ్రహమూ అసూయా ఎందుకూ అన్న మీమాంస కలుగుతుంది.

'సరళా; నువ్వందంగా ఉన్నావు నువ్వంటే నాకెంతో యిష్టం.' అన్నాడు రామకోటి. అంత తియ్యటి మాటల్ని అంత స్పష్టంగా చెప్పిన మొదటివాడు (ఆఖరువాడు కూడా) అతనే..... ఇప్పుడు అనడేం? — ఇప్పుడూ అంటూనే ఉన్నాడేమో: ఆ

మాటల్ని వాతావరణం మింగేస్తోంది. అతని నోటంట ఆ మాటలు ఆలకించే అర్హత పోగొట్టుకుంది తను.

'నన్ను పెళ్ళిచేసుకో సరళా....అలా చేస్తే నీ కంకితం చేసినా బ్రతుకు సార్థకమైన సరళ రేఖగా తీర్చి దిద్దుకుంటాను.' అన్నాడు ఇప్పుడు కాదు; ఎప్పుడూ, ఆనందరావుగాని, మరొకరు గాని మళ్ళీ ఆ మాట అనకుండానే అంతా జరిగిపోయింది.

— ఆరోజు — అతను తనకివ్రాసిన లేఖని, మెస్ వార్డెనూ, ప్రిన్సిపాల్ గారూ పంచాయతీకి పెట్టినరోజు — వాళ్ళు చేసిన ఫస్ చూసి — 'ఆయన నా కుత్తరం రాసేడని అంత యిదేం, మీ కందరికీ ! నేను ఆయన్నే పెళ్ళాడుతాను. ఊరేగండి !' అని పైకే అనేద్దామన్నంత ప్రేరేపణ కలిగింది — కాని అనలేకపోయింది.

— అదొక చిత్రమైన లేఖ — పెళ్ళినే పెక్కుసార్లు పెద్దగా ఉదహరించి ప్రేమలేఖ — ఆస్తులూ అవకాశాలూ వర్ణించాడు. తండ్రి కొక్కడే కొడుకు, ఒక్క తల్లికికాదు. పెద్దమ్మకూ, చనిపోయిన సవతి తల్లికి ముగ్గురు తల్లులకు - ముచ్చట పంపిన ముద్దుబిడ్డ, కలిగినింటివారి గారాబుపట్టి ఏం చేసినా సహించడమేకాక మెచ్చుకోడం నేర్పిన పెద్దలు చురుకుతనంతో, జ్ఞానంతో ఆకట్టుకున్న స్నేహితులూ, వుపాధ్యాయులూ — చూడు సరళా, ఇదీ నా ప్రపంచం. నా చుట్టూ మనుష్యులు ఇంతలాంటి దేవతలు వీళ్ళనిబట్టి నన్ను తెలుసుకోగలవు — ఈ జనంలోకి; ఈ మనస్సులోకి నీలాంటి సుందరి, సుమతి, గృహలక్ష్మిగా, రాణిగా ఉంటే తప్ప నిండుతనం రాదు — నీవేపు ఏ మాత్రం అయినా దురదృష్టం, అనుమానం, సందేహం వుంటే; యెంత పెద్దవైనా సరే; ఎంత మొండివైనా సరే, వెంటనే తెలియజెయ్యి; దాటడానికి మార్గం, పోనీ తప్పించుకోడానికి తరుణోపాయం చూసి తెలియజేస్తాను —

‘ఇందులో వొక్క ఆక్షరం అబద్ధం లేదండీ ఏదో వుద్రే కంలో తాత్కాలిక వుల్లాసంలో, అర్ధరాత్రిపూట అరకప్పు టీ కొట్టిసి అప్పటికప్పుడు తెచ్చుకున్న ఆవేశంలో రాసినబాపతు కాదండీ. అంతా ఫీల్, అన్నిటికీ సిద్ధమై వ్రాసినండీ —’ అన్నాడు ఆనాడు ప్రిన్స్ పాల్ గారు, కొందరు లెక్కరల్లు, అతన్ని నిలబెట్టి సంజాయిషీ అడిగితే.

‘డిస్మిస్ హిమ్ ! !’ అంది మెస్ వార్డెను; నలభై రెండేళ్ళ ఆజన్మ బ్రహ్మచారిణి. పదేళ్ళ మెన్ సర్వీసులో — వెయిన్నొక్క ప్రేమ లేఖల్లో - వొక్కటికూడా తనది కాకపోయేనే అన్న కసి వెళ్ళగక్కుతూ.

‘పోనీ ఆ అబ్బాయికే యివ్వరాదటమ్మా, పిల్ల నూ! - అంతగా యిష్టపడుతున్నారాయె !’ అని ప్రిన్సిపాల్ గారంటే -

‘..... అన్నీ బాగానే వున్నైగానండీ. కోవట్ల బ్బాయి కెట్లా యియ్యనండీ ఆ అమ్మాయిని? - కమ్మోరంతా నామీద ఉయ్యరూ?’ - అమ్మ తన ఆదరణాతిరేకంతో, తండ్రీగారు లేకపోవడమే అదృష్టమనిపించిన అమ్మ - కలలో కనబడ్డది యిల తోకి తెచ్చిచ్చి లాలించి, కన్నవారుగాని ఉన్నవారుగాని కనీవినీ యెరక్కపోయినా, కల్యాణం కాదు కాలేజీయే కావాలన్నప్పుడు కని కరించిన కన్నతల్లి; కాకూడని సమయంలో కరుగ్గా అయిపోయింది.

‘అతన్నే పెళ్లాడతానమ్మా. కులం గోత్రం కూడుబెడతాయా? కులమూ పాడూ ! -’ అనలేకపోయింది తను. పోనీ యింకో విధంగా అతన్నో చెప్పాలనిపించినా, అంత మర్యాద మనిషికి యింత హీనమైన సలహా యివ్వడమా అనిపించింది.... ముగ్ధత్వం వొదలనినాడు మొహమాటం యెలా వదులుంది ?

అలా జరుగుతాయి పెళ్ళిళ్ళు - ఇరవై ఏళ్ళకి చేసినా బాల్య వివాహమే తనది !....

ఆ సరళని చూస్తూ యిప్పుడు మనస్సు నవ్వుతున్న చిరు నవ్వును దాచుకొంటూ, ఏవేనా వాక్యాలు నోరుజారి వచ్చేస్తూ మేమో నని బెదిరిపోతూ రామకోటి వేపు దొంగతనంగా చూసింది సరళ.

* * *

ఆనందరావు ఆమెని పెళ్లాడాడు.... 'లా' పూర్తి చేసుకొచ్చి ఎప్రెంటిస్‌షిప్ కోసం బందరు ఒచ్చిన ఆనందరావు, రామకోటి కలిసి ఓ యిల్లు అద్దెకి తీసుకున్నారు. సరళనిచూసి, రామకోటి కథంతా తెలుసుకొని.. కులం వొక్కటి నీ డిస్కాల్పిలిఫికేషన్లైతే ఆ అమ్మాయిని నే చేసుకోవల్సిందే - అన్ని విలువలున్న మనిషిని పైకి పోనియ్యటానికి లేదు.' అన్నాడు.

— తరవాత కూడా రామకోటి వాళ్ళింట్లో ఉన్నాడు. 'ట్రీయో కలిసే కనబడేవారు ఎక్కడచూసినా; కాఫీహోటల్సులోనూ, పార్కు ల్లోనూ, షాపుల్లోనూ, రోడ్లమీదా. ముగ్గురూ కలిసే కనబడి జనానికి డుక్కులమీద వేళ్ళూ చెవులమీద చేతులూ వేయించే వాళ్ళు. సినిమాల్లో సరళని మధ్యన కూచోబెట్టి ఇటొకరూ అటొకరూ కూచుని జనాన్ని ఏడిపించుకుతినేవారు.

ఈ ఎనిమిదేళ్ళ తరవాత, మళ్ళీ నాటికి నేడు. ఇక్కడ కలిసి వుండడం తటస్థించి, మళ్ళీ కులాసాగా కాలం గడుపుతున్నారు వాళ్ళు. ఆరునెలలలో, క్లబ్బులూ, పేకాటలూ, షికార్లూ, సినిమాలూ, పిక్నిక్లూ, పార్టీలూ, ఎన్నోచోట్ల ఎన్నో రకాలుగా ఎంతోమందికి ముగురూ విడిపోకుండా కనబడి ఆశ్చర్య పరిచేరు. ఎవరికి పరివ యం చేసినా, మా 'ఫ్రెండ్ !' అంటారు రామకోటిని, ఇద్దరునూ.

వాళ్ళమధ్య బంధుత్వం కలవలేదు. అది వాళ్ళకి అవసరంలా కనబళ్ళేదు. ఇలా పెళ్ళయిపోగానే అలా అన్నయ్యగారూ అంటూ పిలవడం ప్రారంభించలేదు సరళ. అది వాళ్ళు ముగ్గురూ అనుకోకుండా అవలంబిస్తున్న ఆనంద బాంధవ్యం.

రామకోటి, పెళ్లాడేడు, ఇద్దరు పిల్లలు. మూడో మారుకనటానికి ఆమె పుట్టిల్లా అత్తిల్లావున్న వూరు వెళ్ళింది.

‘ఆమె వొచ్చేంత వరకన్నా మా ఇంట్లో తిను. ఆనక నువ్వెట్లాగూ మడిగట్టేసు కుంటావు’ అన్నది సరళాదేవి. ‘ఎంత సేవూపప్పు ఉర్ల గడ్డలేగా, ఆమెగారు నీకు బెట్టేది?’

*

*

*

‘ఎత్తు వెనక్కి తీసుకుంటావా! ఇదుగో, ఈ స్కెవర్ లో వుండేది నీ క్వీస్’ వేలుపెట్టి చూపించాడు రామకోటి.

సరళ గడిలో చూస్తూ ఒడిలో చూసుకుంది.... పైట ఎప్పుడు జారిపోయిందో పూర్ణత్వాన్ని పొందిన యువ్వనం ఆచూదన లేక నిండుగా గుండ్రంగా కనబడిపోతోంది.

చటుక్కున పైట దిద్దుకొని రామకోటి మొహం చూసింది సరళాదేవి. అంతసేపూ అటుచూస్తున్న రామకోటి హటాత్తుగా రోడ్డు వేపు దృష్టి మళ్ళించేడు. ‘అక్కడ విశ్రాంతి తీసుకునే తల - ఎన్ని వేల విలువ చేసునో -?’

వర్షంపడుతోంది వర్షం చిందిన వరదలో హర్షం పొందిన యెడదలో వరద చిమ్మిన బురదలో ఎడదకమ్మిన బెడదలో ఎక్కడ చూచినా, చూసిన దృశ్యమే సుందరతరంగా కనబడుతోంది దృష్టి మరల్చుకున్నా కళ్ళకి కనబడుతూనే ఉంది. ఆ దృశ్యం అదృశ్యం కాకుండాను — మనస్సు చూపిన

హృదయం ఆనందరావు రాలేదు అనవసరంగా ఆలస్యం చెయ్యడం అలవాటుచేసుకున్నాడు. ఆమెని కాల్చుకు తింటున్నాడు. ఎప్పుడూ ఏదో గొడవ పొద్దీలూ, సాక్షులూ, వ్యాజ్యాలూ, అప్పీళ్లూ, మేజిస్ట్రేట్లూ, జడ్జీలూ, బార్ ఎసోసియేషన్ మీటింగులూ అనుకుంటూను నల్ల కోట్ల రెపరెపలు నల్ల గొల్ల వరంవరల వరలు తనకీ వుంది - నల్ల బజారు ప్రావకం ; నల్ల ధనం వైభవం నల్ల భార్య సౌరభం

‘ఇంకా రాలేదెందుకో - ?’ అంది సరళ.

‘బహుశా వర్షానికి ఆగాడేమో -’

‘వర్షమైతే ఆగిపోవాల్సిందేనా యేంటి ?’

‘బలేవనే: అటు చూడ్రాదూ, ఎట్లావుందో, జోరు ?’

‘ఔననుకో — ఐతే మాత్రం ? - ఏ తిక్కావాడికో మరో పావలా పారేసి రారాదా యేం ?’

వర్షంకేసి చూస్తూ అనవసరంగా మాట్లాడుకుంటున్నామని యిద్దరూ తెలుసుకున్నారు. ఒక్క నిమిషం మౌనంగా వొకరి మొహం వొకరు చూస్తూ కూచుండి పోయారు. ఆ సమయంలోవాళ్ళ మనస్సులో ఏం భావాలు కదలాడేయో చెప్పడం కష్టం - హటాత్తుగా మెరుపు మెరిసింది; పెద్దగా వురిమింది.

మెరుపులో సరళ మొహం కనబడ్డది రామకోటికి, వెంటనే ఆమె మొహం మళ్ళీ చూశాడు. సరళ మొహంలో మెరుపు కనబడ్డది, సినిమాల్లో ఉపయోగించే లైబ్రరీషాట్స్ లోని పిచ్చిగీతలు ఆమె మొహంమీద కాంతివంతమైన రేఖలుగా క్షణం, భయంకరమైన కొలరేడో లోయల్లా మరుక్షణం ముద్రించబడ్డట్టు కనుపించింది మొహాలు మనస్సులకి సూచికలంటారు. ఈ మొహం సరళ

మనస్సుది కాదు, సరళ....సరళ....సరళాదేవి! ఎదురుగా కనబడుతున్న బెదురు చూపుల మొహంలో; హృదయంలో పదిలపరచుకొన్నవద్దులైన జ్ఞాపకాలేవైనా చెదురుమదురుగా కనబడతాయేమోనని వెదకి వెదకి చూసేడు రామకోటి. కాని మరు నిమిషంలోనే, అవి తనని కుదురుగా కూర్చోనివ్వవని తెలిసి; అదిరిపడ్డాడతను. ఆ జ్ఞాపకాలు - బరువైన అడుగుల్లో ఎదమీద నృత్యం చేస్తాయి.

అతనలా చూస్తూనే ఉన్నాడు. సరళాదేవిమూడుసార్లు చూపునేలమీదకి మళ్ళించి మళ్ళీ మూడుసార్లు అతని మొహంలోకి చూస్తూ కూచుంది. మళ్ళీ మెరుపు మెరిసింది. రామకోటి మెరుపు చూశాడు. సరళాదేవి అటు చూడలేదు. 'ఇంక నే నాళ్ళేనబ్బా!' అన్నది; ఉరుం చప్పుడులో బలంకలపిన గల గల కలగా పులగం అయిపోయింది. అతను మళ్ళీ యిటు చూసేసరికి ఆట మధ్యలో సమాప్తమైనంత విచారం కలిగింది.

'అరె! కలిపేశావా?'

'ఏం?' సిల్లీగా నవ్వింది. సరళాదేవి.

'నీ ప్రాబ్లెమ్ కి నేను సొల్యూషన్ చూపిద్దామనుకున్నాను. మొన్న - ఆ రష్యా ఛాంపినుండ్లా - వాడికి యిట్టాంటి ప్రాబ్లెమ్ ఒచ్చింది మొన్న సన్ డే హిండులో కామెంట్ చేసేడు'

'నాకు ప్రాబ్లెమ్ మూలేదు; నీ సొల్యూషన్ మా అక్కర్లేదు!' అంది సరళ, అతన్ని వంకరగా చూస్తూ, మిస్చివన్ గా నవ్వుతూ; శ్లేషిం చానే వోయ్ అన్నట్టు.

'అబ్బా! అదేంటి సరళ అట్లా మాట్లాడతావు! నే నేమన్నానని?' అన్నట్టు నిర్దోషి మొహంపెట్టి మాట్లాడకుండా కూచున్నాడు రామకోటి.

సరళ పక పకా నవ్వింది. 'నేను మాత్రం ఏమన్నాను ?' అన్నట్టు తేల్చేస్తూ, చదరంగం బలం భరిణెలో పోస్తోంది.

వీధిలో కారాగింది. గేటు తెరచుకొని వో అబ్బాయి, ఆనంద రావుని గొడుగులో వరండా మెట్లదాకా తెచ్చి విడిచాడు.

'పొద్దున నాలుగింటికే వస్తా నండోయ్ !' అని వెళ్ళాడు.

'ఓ, క్కే !' అని వరండా ఎక్కాడు ఆనందరావు.

* * *

జేబులోంచి రుమాలు తీశాడు ఆనందరావు. నెత్తి తుడుచు కొని, మొహంలోకి చిన్న నవ్వు తెచ్చుకొని, ఓసారి సరళవేపూ ఓసారి రామకోటివేపూ చూశాడు దర్జాగా నిలబడుండే.

'ఎట్లా అయితేనేం యింటికి చేరారే' అన్నది సరళ కసిగా.

'ఆ. చేరినట్టే. లేకుంటే కొంప ముణిగేదే' ఛెల్లిష్ గా నవ్వుతూ అన్నాడు ఆనందరావు '... ఇట్లా నా కోసం చూస్తూ తెల్ల వార్లు కూర్చుని జాగారం చేసేవారేగా యిద్దరూ !'

"ఇంతకీ ఏం చేస్తున్నారట. ఇంతసేపూ ?"

"టాట్టా లేం లేవు. బార్ ఎసోసియేషన్ మీటింగ్!"

"నే ననుకుంటూనే ఉన్నాను !" అన్నట్టుగా కుర్చీలోకదిలి సర్దుకున్నాడు రామకోటి.

"చాల్లెండి; చెబుతున్నారు - హాయిగా ప్రయివేట్ ప్రాక్టీసు పెట్టుకుని కూడా అర్థరాత్రి వరకూ పనులు ! గవర్నమెంటుద్యో గస్తులు నయం; పెందరాళే కొంపకు జేరుకుంటున్నారు!-ఎండనాడు లేదు; వర్షంనాడు మొదలే లేదు!" అంది సరళ ఉక్రోషం తగ్గక.

“వర్షంకదా అనే మరి కాస్సేపు కంటిన్యూచేసి మరిన్ని పాయింట్లు డిస్కస్ చేసేం మీటింగులో?” అన్నాడు ఆనందరావు మరింత సరదాగా,

“వెళ్ళి బట్టలు మార్చుకు రావోయ్; భోంచేద్దాం!” అన్నాడు రామకోటి; మాటల్లో కొచ్చిన విసుగు చేత్తో చూపించేస్తూ.

“అరే ! భోం చెయ్యాలా ?”

“మీరు రాకుండా ఎప్పుడన్నా భోంచేశారా ఏమిటి? — తొమ్మిదిలేదు, పదిలేదు, పదకొండూ లేదు? — అట్లా నిమిషాలు లెక్కబెట్టుకుంటూ కూర్చున్నాం.” ఆనందరావు ఆలస్యం చేసినందుకు వశ్చాత్తావ పడకపోయేసరికి సరళకి ఉడుకుబోతుతనం వచ్చి మాటలు తడబడుతున్నాయి.

ఆనందరావు ఈలేసుకుంటూలోవలికెళ్లాడు. సరళ చదరంగం బలంలో ఆఖరు పాన్లు ఒకటో రెండో వుండిపోతే అవి భరిణెలో పోసి, మూత పెట్టేసి రామకోటి వేపు చూసింది. అతను ఆమెచూపు నుంచి తప్పించుకొని. వాచీ వేపు చూసి, రాని ఆవలింతకోసం ప్రయత్నించాడు. సరళ తనుకూడా అనుకోకుండా వాచీ కేసి చూసింది. పదకొండూ ఇరవై.లేచి, “రా. రాంకోటి భోంచేద్దాం !” అన్నది, వీలై నంత మృదువుగా. వెనక్కి తిరిగి ఇంట్లోకి వెళ్ళి పోయింది. నడుస్తున్నప్పుడు నాట్యం చేసే ఆమె జడవేపూ, నడుం వేపూ, పిరుదులవేపూ చూస్తూ స్థబ్ధుడై మత్తుగా కూచుండిపోయాడు రామకోటి. గది ద్వారం వరకూ వెళ్ళి సరళాదేవి గిరుక్కున వెనక్కు తిరిగి చూసింది; ఏదో తెలుసుకుందామన్నట్లుగా.

రామకోటి ఇంకా అలా చూస్తూనే ఉన్నాడు.—

*

*

*

ముగ్గురూ భోంచేస్తున్నారు. ఆనందరావు టేబుల్ కి వెడల్పు వేపు ఒక్కడూ కూచున్నాడు; సరళా రామకోటి టేబిలు పొడుగు వేపు ఎదురెదురుగా కూచున్నారు. ఆనందరావు తీరుబాటుగా, దర్జాగా, ఆకలిగా తింటూ కోర్టులో అడిగిన ధోరణిలో రెండువేపులా వున్న యిద్దర్నీ ప్రశ్న లడుగుతూ కాలక్షేపం చేస్తున్నాడు.

‘సో — నువ్వేన్నిగంటల కొచ్చావు, ఇంటికి?’ రామకోటిని.

‘ఏడుంబావుకి.’

‘క్లబ్బుకి పోలేదన్నమాట!’

‘పోలా. అప్పటికే చినుకు లొస్తున్నాయి, ఇహ క్లబ్బులేదు పొడూలేదని వచ్చేశా.’

‘అత నొచ్చేంతవరకూ నువ్వేంజేశావ్?’ సరళాదేవిని.

‘ఏముందేం మహా, చెయ్యటానికి! — వంటపూర్తివేసుకుని రేడియో పెట్టుకూచున్నాను అంతలోకే అతను రానేవచ్చాడు....!’

‘ఇహ ఎంతకీ నే రాకపోతే చదరంగం వేసుకున్నారేం?’ ఇద్దర్నీ.

‘అట్లా యేం లేదు ఎనిమిదన్నరకేమో రాంకోటి మెట్లు దిగి వచ్చాడు. భోంచేస్తాడేమోనని వడ్డించబోయాను. మీరు రాలేదని తను తిననన్నాడు. ఎవడో పార్టీ వచ్చి ఆఫీసులో పేద్దసిస్ క్రియేట్ చేసేడంటూ అదంతా చెప్పకొచ్చేడు.... ఆ మీన చదరంగం వేసుకున్నాం.’ జవాబుచెప్తూ సరళాదేవి రామకోటివేపు చూసింది ‘ఏం, అంతేకదూ?’ అని అతన్ని సంప్రదించినట్టుంది, ఆ చూపు సందర్భం.

‘చదరంగం వేద్దామని యెవరికి స్ట్రయిక్ అంది?’ అన్నాడు

ఆనందరావు, వేళాకోళంగా నవ్వుతూ; వాళ్ళిద్దరూ అలా మొహాలు చూసుకుంటున్నారని.

'ఏమిటి, నీ క్రాసెగ్జామినేషను; చస్తున్నాం?' అన్నాడు రామకోటి నవ్వుతూ.

'అది కాదోయ్ -' ఆనందరావు విశాలంగా నవ్వేడు. 'వర్షం ఉరుములూ మెరుపులూ భయంకరంగా వుంది.... నేనేమో నిష్కారణంగా అక్కడ చిక్కుపడిపోతిని - రిక్వాల వాళ్ళేమో, నీ రూపాయకో నమస్కారం బాబూ మేం రాం పో' అంటున్నారాయె నేనొచ్చేసరికి మీరిద్దరూ భోంచేసి వెచ్చగా పడుకొంటారేమో; ఇల్లు ప్రోగ్రాంలేని డ్రామా హాల్లా ఉంటుందేమో భగవంతుడా - - అనుకుంటూనే అక్కడ వుండిపోవలిసొచ్చె;- అందుకు — అయామ్ సో గ్లాడ్! — మీ రిద్దరూ మేలుకొని, పైగా భోజనమయినా చెయ్యకుండా నా కోసం యెదురు చూడ్డం నాకెంత గౌరవం, ఎంత అదృష్టం?' అన్నాడతను; మొదటినుంచీ చివరిదాకా నవ్వుతూ.

ఆ మాటలు అట్లా చెప్పవలసింది కాదనీ, అందులో ఏదో వ్యంగ్యం ఉందనీ అనిపించింది రామకోటికి. వెచ్చగా పడుకుంటారేమో అని భయపడ్డం - భోజనాలయినా చెయ్యకుండా యెదురు చూడ్డం అదృష్టం. ఇవి సరిగ్గా ప్రయోగించబడలేదేమో! - అలా కాకుండా "అరెరె; పాపం! నాకోసం నిష్కారణంగా ఆకలితోకూచున్నారా. వెరీ సారీ -" అని ఏదో తేలిగ్గా అంటే బాగుండేదేమో — లాయరు! మాటలకి అర్థాలుంటాయని తెలుసుకోడం వృత్తిధర్మం. మరి అర్థమున్న మాటలు ప్రయోగించడం యిక్కడ ధర్మమా అనిపిస్తోంది - అతని ఉద్దేశమేమిటో -? ఆ మాటలు సాధారణ మైనవిగా తీసుకొనేటంత మూర్ఖు లిక్కడ లేరని తెలీదూ?

“ఎన్ని గేమ్స్ వేశారు?” సరళాదేవి నడిగాడు ఆనందరావు.

“లెక్క బెట్టలేదు -” సరళ.

“నువ్వు -?” అన్నట్టు; టీచరు చూసినట్టు; రామకోటివేపు చూశాడు ఆనందరావు.

“మూడు — కాదు నాలుగూ.”

“అన్నిసార్లు నువ్వే గెల్చావుగా.”

“లేదు; ఓసారి తను గెల్చుకుంది” అంటూ సరళవేపు చూశాడు రామకోటి. ‘ఏమిటి, ఇలా అడుగుతున్నాడు; దీనికి అంతూ పొంతూ లేదా?’ అన్నట్టుంది ఆ చూపు.

“అబ్బా; ఏమిటి. మీరిద్దరూ? - లేదూ, ఔనూ, కాదూ-! ఇవేనా కబుర్లు? - బోరింగ్.”

“భలే! మీరా. మేమా, బోర్ చేస్తోంది?”

“మీరే, ఏమడిగినా సమాధానాలు చెప్పరు; వివరం మాట్లాడరు — మొహాలు చూసుకుంటూ కూచుంటారు! -నాకూ చెస్ తెలుసుగా; చెప్పరాదూ? -పోనీ నేను మా బార్ ఎసోసియేషన్ మీటింగ్ సంగతులు చెబుతానంటే వినరు! -అన్నం తినటం అయ్యేవరకన్నా కాస్త మాట్లాడరాదా యేం; అయినాలస్యం ఎట్లానూ అయిపోయె!”

“ఇప్పుడా సంగతులన్నీ దేనికి లేవోయ్; లెవెన్ తర్టీ దాటిందిగా! చప్పున భోంచేస్తే పడుకోవచ్చుగదా; చలిగాకూడా ఉంది!”

“ఎప్పుడైతే మాత్రం, నాకు తెలీకడుగుతాను; మీ ఎసోసియేషన్ మీటింగులో ముచ్చట్లు మిగిలిన వాళ్ళకి రుచిగా వుంటాయటండీ?” అమాయకం నటిస్తూ అడిగింది సరళ.

“ఉండవు! ఏం చేస్తాం? పొలకోసం రాళ్ళు మొయ్యాలి!”

నేనున్నంతకాలం నాతోబాటు బారూ, బార్ ఎసోసియేషనూ, ఎసోసియేషన్ మీటింగ్నూ, మీటింగు ముచ్చట్లూ అన్నీ వుంటూ ఉంటాయి. నేనేకాదు; నీకూ అంతే, - నీవన్నీనీకుంటాయి.... రామకోటి వన్నీ రామకోటి కుంటాయి — అత నాఫీసులో యెవడో పార్టీ వొచ్చి ఆగంచేస్తే ఆ సంగతివొచ్చిందాలేదా? మీరిద్దరూ చదరంగం ఆడటం, ఆ చదరంగంలో ఎత్తులూ, ఎత్తుకు పై ఎత్తులూ - అన్నీ ఉండాలిందే! — అట్లా వుయ్ హేవ్ టు పుటప్ విత్ అవర్ సెల్వ్స్ - ఇన్ షార్ట్ ఒకరి న్యూసెన్స్ ఒకరు భరిస్తామని చేసుకునే ఎటర్నల్ అగ్రిమెంటే కదా, మేరేజ్ అంటే! అట్లాంటప్పుడు నాకబుర్లు విననంటంలో జస్టిస్ ఏముంది?”

సరళాదేవి నిస్సహాయంగా రామకోటివేపు చూసింది. ఆమె అట్లా చూడకపోతే రామకోటి వట్టించుకోక పోయేవాడు. వ్యంగం తగిలి గుచ్చుకుంది; ఆ చూపులో తూపు ఎరువు తెచ్చుకొని — మీరిద్దరూ చదరంగం ఆట్టం, ఎత్తుకుపై ఎత్తు - ఏం టిదంతా!

కాని అతను తొందరగానే తేరుకున్నాడు.

చిరునవ్వు నవ్వి “-లాయర్ ననిపించుకున్నావోయ్!” అన్నాడు.

సరళాదేవికి బలం ఒచ్చింది, దాంతో. ఆమె కూడా నవ్వింది. “కోర్టులో ఈ ధార రాదులే. ఒస్తే నీకు మేం కూడా దొంగ యకొంట్లు చూపించి లంచా లిచ్చుకోవల్సిందే!” అన్నది.

“ఇస్తూనే ఉన్నానుగా!” పకపకానవ్వాడు ఆనందరావు....
“ఎటొచ్చి కేష్ కాదు ... కైండ్!”

మళ్ళీ —

‘అబ్బ! - ఇవాళ ఎంత అసందర్భంగా మాట్లాడుతున్నా

వోయ్ !' అని నోటిదాకా వచ్చింది రామకోటికి. బలవంతాన నోరు కట్టుకోగలిగాడు... గుప్తంగా ఉండిపోయిన అశ్శీలాన్ని గుర్తించడం కూడా అశ్శీలతే ... అదట్లా వదిలేస్తేనే మంచిది.

* * *

ఎవరు కావాలనుకున్నారు. ఇదంతా ?

అప్పట్లో అనుకున్న మాటైతే - సరళే సర్వమని - నిజమే. వ్యవహారంలో ఆనందరావు అడుగుపెట్టాక, ముఖ్యంగా అతను చేసిన ఎప్రోచ్ చూడగానే - చిన్నదైనా శాశ్వతమైన మార్పు జచ్చింది. కక్కలేక మింగుకోవలసిన పరిస్థితి ఏర్పడ్డది.

ఇప్పుడతను సరళని ఆదృష్టితో చూస్తున్నాడా అంటే - అది వొక ప్రశ్నే! - అయినా అది చాలా దారుణం - చూపులూ, ఆలోచనలూ మన కంట్రోల్లో ఉండమంటే మటుకు ఉంటాయా? ఒక్కొక్క చూపు అనుకోనంత, అన్యాయంగా ప్రసరిస్తుంది. ఒక్కొక్క ఆలోచన అనుకోనంత దారుణంగా మెదడుని క్రాస్ చేసి జుట్టు నిక్కబొడిపించి వెళ్ళిపోతుంది, దానికి ప్రార్థనకి ఏమీ సంబంధంలేదు. ఆత్మని ఎనలైజ్ చేస్తే ఇవిదొరకవు. ఏదో పనిమీద బ్యాంక్ కి వెళితే ఎవరో చెక్కు మార్చి లెఖ్ఖపెట్టుకుంటున్న డబ్బు కాజెయ్యాలని; ఎవర్నో రిసీప్ చేసుకోడానికి రైలుస్టేషన్ కి వెళితే ప్లాట్ ఫారం మీద కనబడ్డ అందమైన అమ్మాయిని లేవదీసుకు పోవాలని; అర్ధరాత్రి పూట భార్యపట్ల అన్యాయంగా ప్రవర్తిస్తున్న - మొహమేనా యెరగని - పొరుగాయన్ని అప్పటికప్పుడు గోడ పగలగొట్టి చితకొడదామని - ఎక్కడో ఓచోట, ఏదో దారుణమైన ఆలోచన - కలుగుతూనే ఉంటుంది! మాటల్లో అనువదించి చెప్పడమనే ప్రక్రియ లేకుండా ఆలోచన నిజస్వరూపంలో బయటపడ్డం సంభవమైతే ప్రపం

చంలో, ఇంత మంచి, మన్ననా మిగుల్తాయా? - అనేకం అనుకుంటాం, ఒక్కటై నా చేస్తామా? చెయ్యడం వరకూ ఎందుకు; చెబుతామా?

వాళ్ళు ఈ ఊళ్లో ఉండడం: ఆదరం ఫార్మాలిటీ కావడం; ఈ కాకతాళీయపు చెలిమి కలిమి కలకాలం నిలుస్తుందా; కాకుంటే ఏదేనా ఆగిపోతుందా? ఇందులో ఏదీ లేకపోయినా జీవితానికి లోటురాదు! మరి? - ఈ నిరర్థకమైన అశాశ్వతమైన అర్థాలు తీసుకోడం; ఈ అనర్థాలు ఎందుకని!

సరళ తను ఏ క్షణం ఆమెని బలాత్కరిస్తాడో అన్నట్టు చూస్తున్నట్టుంటుంది.... ఆమె చనువూ ధైర్యంమేకపోతుగాంభీర్యం లాగా పిరికితనం సంస్కార లక్షణం కాదు ... తనని చూడగానే ఆయం నింట్లో లేరు రాంకోటీ, తరవాత రా; అనే సరళసంస్కారంలో తనకి నమ్మకం కుదరదు!—.... ఆమె మాటలు - అప్పుడప్పుడు ఏదో అంటూనే వుంటుంది; వ్యంగ్యంగా-నాకు ప్రాబ్లెమూ లేదు; నువ్వు సాలూచా చెయ్యనక్కర్లేదు! — ఏమో; ఆలోచించకుండా వొచ్చిన మాటలేనేమో?

మరి అతనో?— అతనేది మాట్లాడినా రెండేసి అర్థాలు సుఖవుగా తియ్యొచ్చు!— ఇట్లా ఎందు కన్నావు, దీనర్థం యిది కాదా; అని నిలదీస్తే? — అబ్బే, అదేమిటి; నే నట్లా అనుకొని అనేదు; నీ కిట్లా తోచిందా? — ఈ పాడు అర్థం నీకే తోచిందా, ఎవరన్నా చెప్పారా? అని తేలగొట్టే హక్కువుంది; చాతుర్యం వుంది అతనికి!

—సరళని తనకిచ్చి పెళ్ళిచెయ్యనని వాళ్ళమ్మ చెప్పగానే తనదార్ని తనుపోయి ఆమెని మరిచిపోయింటే? — చాలా అన్యాయమైన ఆలోచన? కాని అట్లా చేసుంటేనో ఆమె ఎక్క

డుండేదో, ఎట్లా వుండేదో, ఎవర్ని పెళ్ళాడేదో! — అయినా ఆనంద రావు కామెని చూపించడం; అదంతా చెప్పడం; అతను పెళ్ళాడతా నంటే చేసిన సారధ్యం; ఆ సారధ్యంలో స్వార్థ త్యాగాడంబరం; — తన నిలాగా శిక్షించడం? ఇట్లా వెంటాడి వెక్కిరించి వోడించ డమా!

ఇది చాలా అనవసరం.... దీనికి ఫుల్స్టాప్ పెట్టేందుకు ఏదేనా చెయ్యగలిగితే బాగుణ్ణు....

* * *

భోజనం పూర్తిచేసి, తమలపాకులు వేసుకోకుండా చకచకా మేడ మెట్లెక్కి వెళ్ళిపోయాడు రామకోటి.

“వక్కపొడైనా తీసుకోవేం?” అంది సరళ, హాలుదాకా వచ్చి, అతన్నుద్దేశించి.

అతను వినిపించుకునీకూడా వెనక్కిరాలేదు.

“వక్కపొడేం ఖర్మం!.... కిల్లీ వేయిద్దాం ఉండు!.... మనకి అతన్నో పనుంది!” అన్నాడు ఆనందరావు, ఆమె వెనకే హల్లోకొచ్చి.

సరళ అతని మొహంలోకి చూసింది.

వంకీనున్న కోటుజేబులోంచి వోపొట్లాం తీసి, మూడుకిల్లీలు తీశాడు ఆనందరావు. “ఇందాక, వర్షమవ్వుడు ఆ కిలీ దుకాణం దగ్గర నిలబడి బాతాఖానీ కొడుతూ వుంటే, దుకాణం అతనిచ్చాడు!” అన్నాడు; దుకాణం అతను ఏదో డ్రీగా ఇచ్చినంత దర్పంగా.

“నా కక్కర్లా!” అంది సరళ, మూతిముడివి.

“ఏమో - ?”

“నల్లకోట్లో వేసి తెస్తారు; కిళ్ళీలూ, పువ్వులూ, స్వీట్సునూ!.... ఎట్లా తాకబుద్ధోతుందేం - ? చీ, పాడు!”

ఆనందరావు పకవకానవ్యాడు. తమ యిద్దరి మధ్య అలవాటైన చనువైన ధోరణి అంది పుచ్చుకుని అన్నాడు;

“— నల్ల రంగులో మహిమ తెలియక దాన్నట్లా చిన్నబుచ్చుతున్నావు సరళా! అంతే ఇట్లా చూడు, నా కళ్ళల్లోకి! నల్లనివాడు పద్మ నయనములవాడు! ! ఆ రష్యా, అమెరికా పర్యంతం కావ్యాల దగ్గిర్నుంచీ కాస్మిక్ సైన్సెస్ వరకూ నల్లని అచ్చులో కదంటే, వేస్తారు! నల్లసిరాత్రిలోనేవల్లని అల్లర్లుజరుగుతాయన్నది తేటతెల్లం కదే, పిల్లా! లాస్ట్ బట్ నాట్ లీస్ట్! — నల్లకోటు న్యాయానికి నిజానికి ప్రతినిధని తెల్లవాడే ఒప్పుకొని ఫిక్స్ చేసేడు సరళా!”

ధోరణిలో చనువూ, మెత్తదనం సరళని స్వాధీనపర్చుకోగా ఆమె కళ్ళనిండా అహ్లాదం నింపుకొని, నోరు నిండుగా తెరిచింది. ఆనందరావు కిళ్ళీ చుట్టూ వున్న కాగితాన్ని సుతారంగా, ఆలస్యంగా తెరుస్తూ ఆమె నోటిని సాధ్యమైనంత సేపు తెరిపించి ఉంచినట్టు ఆ చర్యద్వారా వ్యక్తం చేసేడు; తరవాత అతను కిళ్ళీ ఆమె నోట్లో స్వయంగా వుంచాడు; ఊరించి నోరు తెరిపించి ఉంచినందుకు కసితో లటుక్కున అతని వేలు కాటు వెయ్యబోయింది సరళ. ఆనందరావు తెలివిగా చటుక్కున లాగేశాడు.

నవ్వుతూ - “పద మీ ఫ్రెండు నిద్రబోతాడో యేమో అతన్నా పనుంది నాకు!” అన్నాడతను, ఆమె నడుంమీద చెయ్యేసి లాక్కెళుతూ.

“నేనుకూడా యెందుకులే మీరెళ్ళండీ - ఊళ్ళోపన్నన్నీ నిశి

రాత్రివరకూ ఒక్కళ్ళూ చక్కబెట్టు కొస్తారు గానీ, మాఫ్రెండు దగ్గర ఇంత పని బడేసరికేమో. నే గావాలి!" అని మురిపించి వెనక్కి బరువు వేసింది సరళ.

"పోనీవోయ్! రేపట్నుంచీ ఊళ్లో పన్నక్కూడా నువ్వు సాయం ఒస్తే పోలా!" అంటూ మరికొంచెం బలంతో ఆమెను నెట్టుకు పోయాడు ఆనందరావు.

వాళ్ళిద్దరూ వెళ్ళేసరికి రామకోటి మంచంమీద పడుకొని వున్నాడు. టేబిల్ లైటు వేసుకొని నిద్రకోసం ఏదో మేగజైన్ తెరిచి చూస్తున్నాడు. వాళ్ళని చూడగానే అతను మంచంమీదలేచి కూర్చుని బార్లెట్ స్విచ్ వేశాడు. ఆనందరావు కిళ్ళీ యిచ్చాడు. అతను "థంక్స్" అని నోట్లో వేసుకున్నాడు.

'కూర్చోండి!' అన్నట్లు ఎదురుగావున్న సోఫా చూపించేడు రామకోటి.

'కూర్చోటం గాదు. నువ్వేలేచి రావాలి ఆ రాజమ్మగారి బ్రంకు పెట్టెలు - (రేదర్) బోషాణాలు - కింది వసారాలో పెట్టాలి.

'ఇప్పుడా? పొద్దున పెట్టరాదా?'

'లేదులేదిప్పుడే ఇంతకు ముందు నన్ను కార్లో డ్రాప్ చేసి వెళ్లాడుగా, అతను రాజమ్మగారబ్బాయే పొద్దున నాలుగ్గంటలకు లారీ తీసుకు వస్తాట్ట. అప్పుడు మళ్ళీ నువ్వు నిద్ర లేవటం దేనికి! — ఎట్లాగో యిప్పుడే కింది వసారాలో పెట్టేస్తేమా, పొద్దుట వాళ్ళు లారీ కెత్తుకుపోతారు.'

రాజమ్మగారు, ఇంటి వోనర్. రెండు బోషాణా లంటేసి బ్రంకు పెట్టెలు పూర్వం ఆనందరావు మేడమీది వాటాలో ఉండే రోజుల్లో అతని కష్టడిలో వుంచేరు. బరువూ, ఎవరైనా మేడమీది

వాటా కొచ్చాక, అంతగా తీసెయ్యమంటే అప్పుడే తియ్యెచులే అని వుంచేసిన పెట్టెలు; ఆ వాటాలో దిగింది రామకోటి కావడాన్ని, అంతగా ఖాళీ చెయ్యవలసిన వాత్తిడి లేకపోవడాన్ని అక్కడే విడిచి పెట్టేశారు.

‘సరే, పద !’

ముగ్గురూ మధ్య గదిలోకి వెళ్ళారు. ఆ పెట్టెలమీద ఏవో చిల్లర వస్తువులుంటే తీసేశాడు రామకోటి. వెంటనే ప్రక్కల్నున్న హేండిల్స్ పట్టుకొని పెట్టె ఎత్తడానికి ప్రయత్నించాడు ఆనంద రావు, ‘ముదనష్టం పెట్టె ! ఆ రాజమ్మకంటే కూడా బరువుగా వుండే దీని సిగ్గొయ్య !’ అన్నాడు.

రామకోటి నవ్వాడు. ‘ఆమెనికూడా వోసారి ఎత్తుకొని చూశా వట్టుండే !’

‘ఆమెనా ? - ఎత్తుకుని చూడాల్సిందేగాని ఈమె యామం టుందోనని ఊరుకొన్నా.’ ఆనందరావు సరళకేసి చూసి నవ్వుతూ అన్నాడు ‘అట్లా పూరికే చూస్తూ నుంచోకపోతే వోచెయ్యి వెయ్యరాదూ ?’

‘ఎందుకులే; వుండు !’ రామకోటి అవతలి గొళ్ళెం పట్టుకుని ఎత్తి ‘ఇప్పుడు లేపు.’ అన్నాడు.

‘ఇందులో ఏం బెట్టిందబ్బా; ఇంత బరువుంది !’ అన్నాడు ఆనందరావు. నాలుగడుగులు నడిచారు; ‘అబ్బా ! నా చేతులు వొస్తున్నై. ఉండుండు దించుకాస్త !’ అన్నాడు.

అరి చేతులు రెండూ వొకదాంతో వొకటి రాసుకుంటూ నోటితో పూదుకుంటూ ‘అబ్బా ! ఎట్లా కందినయ్యో;’ అన్నాడు

ఆనందరావు, 'ఇదే పూర్వకాలంలో అయితేనా?' అన్నాడు సరళ కేసి చూస్తూ.

సరళ నవ్వుకుంటూ అన్నది; 'నాధా! మీ సుకుమార హస్తం బులు నొచ్చుచున్నవా? - అయ్యో! ఈ పాపిష్టి కన్నులతో ఎట్టి విపత్కర దృశ్యముం జూడవలసి వచ్చె!- ఈ సమయంబున నువ యోగపడని నా యీ టెర్లిన్ చీర యేల; కాల్పనా? - హా! దుర్విధి!'

"ఆగాగు; నాకో అయిడియా తట్టింది!" అన్నాడు ఆనంద రావు. "ఇక్కడే ఉండండి" చరచరా క్రిందికి వెళ్ళాడు.

రామకోటి సరళాదేవి అతను వెళ్తున్న పేషుకి క్షణకాలం ఆశ్చర్యపడుతూన్నట్టు చూసేరు. వెంటనే ఒకరి కళ్ళలో కొకరు చూసుకొని, వెనువెంటనే చూపులు మళ్ళించుకొన్నారు.

పదిహేను సెకన్లు గడిచాయి. ఎక్కడో గడియారం పన్నెండు గంటలు కొడుతోంది వులిక్కిపడ్డా రిద్దరూ, అనుకోకుండా, అన వసరంగా. అర్ధరాత్రి పన్నెండు కావడం, అప్పుడు మెలకువగా వుండడం; విశేషించి ఏకాంతంగా ఉండడం: వారిద్దరికీ ఇదివర కెన్నడూ జరగలేదుగాని, ఇందులో ఏం ప్రత్యేకతలేనట్టు గుర్తించే చైతన్యం ఒకరికీ కలగలేదు మళ్ళీ యిద్దరూ మొహాలు చూసు కున్నారు.

సరళాదేవి తనవేపు చూడగానే, భోజనం దగ్గర ఆనందరా వాడిన మాటలు జ్ఞాపకం వొచ్చాయి రామకోటికి. వాటినిగురించి ఆమెతో చర్చిద్దామన్నంత ప్రేరేపణ కలిగింది కాని అదీ మంచిది గాదన్న నిశ్చయాన్నిక్కూడా వెంటనే వచ్చేశాడతను.... ఎంతైనా వాళ్ళిద్దరూ వొకటి, తను వేరు! భరించవలసినదే. సభ్యత - నీచమైన భావాన్ని మనసులో చర్చించడం కంటే బహిరంగంగా

చర్చించడమే యొక్కవ నీచంగా పరిగణించబడుతోంది ఆ సంగతి గుర్తించి, భయపడి, అతను బొమ్మలా నిలబడి బాధపడ సాగాడు.

రామకోటి అలా నుంచోడం చూసి సరళ ఏమీ తోచనిదాన్తా అయిపోయింది. ఒకసారి ఆ పెట్టె హేండిల్ లో చెయ్యిదూర్చి ఎత్త బోయింది. పెట్టె కదలే దసలు. "అబ్బ ! ఏం దాచిందో, ఇందుట్లో" అంది.

ఆమె పైటచెంగు బిగించుకోడం, వంగోడం దగ్గర్నుంచి హేండిల్ లోంచి చెయ్యి తీసెయ్యడం వరకూ అన్నీ చూసి; ఆమె విడుస్తున్న నిట్టూర్పు దగ్గర్నుంచి అన్నమాటవరకూ అంతా వినీ కూడా, సమాధానం చెప్పకొర్రే దన్నట్టు నుంచున్నాడు రామకోటి.

ఒకసారి ఆమెవేపు చూసి వెంటనే ఇద్దరిమధ్యా నిర్జీవమైనా శక్తివంతంగా పడున్న ఆ పెట్టెవేపు చూశాడు రామకోటి. తామి ర్వరూ ఇంత నిశ్శబ్దంగా ఉండవలసిన పరిస్థితి కాదు; అప్పుడూ ఇప్పుడూ కూడాను; కాని నే డేదో జరుగరానిది జరిగినట్లు, తన్నూ లంగా, అనే ప్రతీమాటా అశ్లేలమై పోతుండేమో అన్నట్లు ఇద్దరూ సంకోచిస్తూ వుండడం అతన్ని చాలా దుఃఖ పెట్టింది. ఇంతల్లా నేరం లేని శిక్ష కెవ్వరూ అంగీకరించలేరు.

సరళాదేవి కేమీ తోచలేదు. ఆమె రెండో పెట్టె దగ్గరకెళ్ళింది అది ఎత్తుదామనో, ఏమో, ఆమె ఉద్దేశం ఆమెకే తెలియదు!

చప్పుడైంది ఆనందరావు కాళ్ళూ గొంతు చప్పుడు చేసుకుంటూ ఎవరో పిలుస్తున్నట్టు; "ఆ...వొచ్చేస్తున్నా" అంటూ వొచ్చాడు.

"అట్లా యెందుకూ, గొడవ చేసుకుంటూ రావటం ? - అతను

లేని యీ ఒక్క నిమిషంలోనూ మనం యిద్దరం ఏమన్నా -?" అన్నట్లు, సరళాదేవి అతని గొడవైనా భరించగలదుగాని నీ చూపు భరించలేనన్నట్లు భయంగా చూస్తూ చీరచెంగు చేతుల్లో జోరుగా మెలితిప్పేస్తోంది.

"అట్లా టెరిలిస్ చీరలు మెలిత్రిప్పకోరు ఫ్రెండూ - పూర్వ కాలంలో నూలు చీరలట్లా-" అని సరళాదేవిని వేళాకోళం చేసి, ఆనందరావు; "ఇదుగో రాంకోటి;—ఈ గుడ్డచేతికి చుట్టుకొని ఎత్తు. ఇది నీకు; ఇది నాకు!" రెండు మాసిన తుండు గుడ్డలు తెచ్చాడు; అవి పంచాడు యిద్దరికీ.

గుడ్డలు చేతులకి చుట్టుకున్నాక పని తేలికైంది.

మెట్ల చివరిదాకా దిగేసిన తర్వాత "అమ్మయ్య!" అన్నాడు ఆనందరావు "భలే చావొచ్చి పడిందే, దీండుంపతెగా!"

రెండో పెట్టె ఇంకా కాంచెం ఎక్కువ బరువే అనిపించింది, ఈ సారి ఆనందరావు ముందుగా దిగుతున్నాడు మెట్లు.

"పాత పగలుంటే బలే తీర్చుకో ఒచ్చులే, ఈ పెట్టెల్లో ఏముంది, ఆ మెట్లు టర్నింగ్ తిరిగిన దగ్గర కాస్తావెనక "హేండిల్ ఒదిలి పెట్టేది - దెబ్బతో సాఫ్ :-" అన్నాడు ఆనందరావునవ్వుతూ. "జాగర్తు సుమా రాంకోటి! టర్నింగ్ దగ్గర కొస్తున్నాం. హేండిల్ ఒదిలిపెట్టావంటే యింకేంలా....ఒక్కసారిగా అడ్డుతీరిపోవాల్సిందే!"

"అంత సుశువుగా ఎట్లా తీరిపోతాయి, అడ్లు? అవతల నా పెళ్ళామో -?" అనుకున్నాడు రామకోటి.

అనుకోడమేమిటి, ప్రమాదవశాన అతని చెయ్యిజారిపోవడ మేమిటి! - పెట్టె ధడ్మని ఆనందరావు మీదికి తూలింది. మోకాళ్ళ మీద అంచు బలంగా ఆనుకొని, ఆ దెబ్బకు చతికిల పడిపోయాడు.

కూర్చున్న మనిషిమీద పెట్టె బరువంతా ఆనుకోగా అతను తట్టుకోలేక, క్రింద మెట్టుమీదికి, తరువాతి మెట్టుమీదికి, ఆ తరువాతి మెట్టుమీదికి, దాంతరువాత మెట్టుమీదికి, అట్లా, ఒరిగి, జరిగిపోవడం, పెట్టెకి వేరే ఆధారం లేక పెనుభూతంలా ఎప్పటికప్పుడు మీద పడుతూ వుండడం! - ఒళ్ళు, పెట్టెకి గోడలకి మధ్యపడి నలిగిపోవడం ఇలా జరిగిపోతోంది.

ఇంతలోకే తన చేతులు స్వాధీనంలోకి తెచ్చుకొని, అతన్ని కాపాడదామని ఆదుర్దాగా వాస్తున్న రామకోటి మొహంలో, ఈ హత్యాకాండ పూర్తిచేసేందు కేర్పడిన క్రౌర్యం కనబడింది ఆనంద రావుకి. ఆ గాభరాలో, ప్రాణరక్షణకోసం జీవించేసే అంతిమప్రళయ ప్రయత్నంలో, ఆనందరావు పెట్టె హేండిల్లోంచి చెయ్యి వదలడం, పెట్టె జోరుకన్నా రెండడుగులు ఎక్కువగా వెయ్యడం; పెట్టె అతనికి మూడు మెట్లు మీదుగా అస్తవ్యస్తంగా నిల్చిపోవడం జరిగాయి. పడ్డపాటూ, తిన్నదెబ్బలూ, అనుభవిస్తున్న అవమాన రోషాలూ, ఆవహించిన మృత్యుభయం, ఆనందరావు ముఖాన్ని చాలా వికృతంగా చేశాయి.

“సారీ ఆనంద్ : పొరపాటైంది, చెయ్యి జారింది.” అన్న రామకోటి మాటలు అతనికి వినిపించలేదు, అతను నిటారుగా నుంచాని చొక్కా జెబ్బలమీదికి లాక్కుని, పిడికిలి గట్టిగా బిగించి “ఏరా!” అని ఊపిరి పీల్చి మూతి బిగించాడు. రామకోటి తనకి అందీ అందనంత దూరం రాగానే అతని మీదికి లంఘించి, “కావాలనే చేస్తావుగా !..... రాస్కేల్ ?” అని మాట కొక గుడ్డు చొప్పున, సెకండు కొక గుడ్డు చొప్పున, మొహంమీద, మెడమీద బలంగా గుద్దేశాడు. రామకోటికి ఆశ్చర్య పడేటందుకు టైమ్ లేనట్టు స్ఫురించింది. ఆరోపణలో దూషణకంటే, అఘాతంలో శిక్ష బలంగా

తగిలి, అతన్ని మరుక్షణం ప్రతీకారానికి పురికొల్పింది అతను ఎడం చేత్తో ఆనందరావు జుట్టుపట్టుకుని, కుడిచెయ్యి పిడికిలి బిగించి అతని డొక్కలో బలంగా పొడిచాడు.

“అమ్మా!” అన్నాడు ఆనందరావు “అవకాశం కోసం చూస్తున్నావురా ! ఇడియట్ !” అని అతను మళ్ళీ తిరగబడి రామకోటి వీపుమీద, నెత్తిమీద, రెండు గుద్దులు వేశాడు. రామకోటి కింద బడి, మళ్ళీ లేచాడు. రెండుచేతులూ కలిపి వాలీబాల్ ఆడినప్పట్లా బాదసాగాడు.

నిర్ఘాంతపడి చూస్తున్న సరళ, చూస్తున్నది నమ్మలేనంత చిత్రంగా, అసహ్యంగా తోచి మేడ వసారాలో పిట్టగోడ ప్రక్కన వొక్కక్షణం ఆట్టే నుంచుంది. చకచకా మెట్లుదిగి వచ్చేలోగా ఆమెకి భోరున ఏడుపొచ్చేసింది. “అమ్మో !” ఇద్దరూ బలిష్టులు; ఆరోగ్యవంతులు. పొట్టేళ్ళలా ఢీ కొంటున్నారు. వాళ్ళని ఎవరైనా ఆపగలరా ? ఆ మధ్యకి వెళితే ప్రాణాలు పొతాయేమో, పోతే పోనీ - ఏడ్చేస్తూ సరళ, వాళ్ళిద్దరూ మళ్ళీ తలపడే వేళకి ఇద్దరి మధ్యా యిరుక్కొని. రెండు చేతులు బారజాపి, యిద్దర్నీ కౌగిలించుకొంది. “బాబోయ్ ఆపండి, నే చచ్చిపోతా !” అని పెద్ద కేక పెట్టింది: ఏడుస్తూనే.

ఆనందరావు యిక తట్టుకోలేని నీరసంలో ఆమె మీద ఒరిగాడు.

రామకోటికి తెలివొచ్చింది త్రిభుజం మూడు బిందువులూ ఒక్క చోట కలుసుకున్నాయి, నూటనలభై డిగ్రీలు మూడువందల అరవై అయ్యాయి. అక్కడున్నది వొక అడదీ, ఆమె భర్తా, ఆమె

మాజీ ప్రేమికుడూ కాదు ఆమె స్వర్గలో తల్లి, చెల్లి, పెళ్ళాం, పిల్లా ఒక్కసారే చూపట్టారు. ఆత్మ చేసిన పరాభవాగ్నిలో అతను దగ్ధమై వశ్చత్తాప తేజస్సులో పునఃప్రభవించేడు వెంటనే ఆమెని ఆత్రిహృదయ పరిస్వంగంలోంచి తప్పించాడు. "లే సరళా" అన్నాడు మెత్తగా - సరళ అనుమానంగా చూసి అంతలోనే నమ్మకం తెచ్చుకొంది.

మరుక్షణంలో అతను ఆనందరావుని ఎత్తుకొని, మోసుకొని, పడక గదిలోకి తీసుకుపోయాడు సరళ కంగారుగా అతన్ని అనుసరించింది. రామకోటిని ఉద్దేశించి తిట్లు, కృతజ్ఞతా వాక్యాలు ఆమె గొంతులో కలగాపులగంగా గుర గుర మంటున్నాయి. ఒక్కటి బైటి కూడిపడ్డంలేదు.

మంచంమీద వడుకోబెట్టాడు ఆనందరావుని. పెట్టెకి, మెట్లకూ, గోడకూ మధ్యపడి, నలిగిపోయిన గీరుకుపోయిన అతని చర్మ భాగాల్ని చేత్తో నిమిరాడు. ప్రవిస్తున్న రక్త బిందువుల్ని అరిచేత్తో తుడిచేశాడు తొందరగా. క్షణంలో సగంసేపు సరళ వేపు చూసి, "దూది, అయిడిస్ ఉండాలే, తెలుసా? - తే!" అన్నాడు.

సరళకి జవాబు చెప్పడానికూడా తోచలేదు. ఇక్కడ నీ చేతుల్లో ఈయన్నొదిలి నే వెళతానా అని మూర్ఖంగా క్షణకాలం నుంచుని అలాంటి భావం కలిగినందుకు సిగ్గు పడింది. రామకోటి కిదంతా తెలుసా అన్నట్టు అతని కళ్ళల్లోకి భయంగా ఆందోళనగా చూసింది. రామకోటి పై జమా జేబులోంచి రుమాలు తీశాడు. చించేటట్టు పట్టుకున్నాడు. ముక్కలుగా చించుతాడని స్ఫురించగానే తన చీరవేపు చూసుకుంది సరళ. క్షణకాలం ఆమెకి కొద్దిసేపటి క్రితం తా నాడిన మాటలు వృధాగా జ్ఞాపకం వచ్చాయి. అశుభం సూచించినానేమో అని అనుమానం కలిగింది. ఇంతకి సరైన

సమయంలో చీర చించి గాయాలకి కట్టేందుకు ఉపయోగించలేక పోతున్నానే అని చిన్నబుచ్చుకుంది. ఇదేమిటి నీరసం అని హేళన చేసుకుంది. - చివరికి ఆ అనవసర ప్రసంగంమీద, అంతకంటే అనవసరమైన ఈ సంఘర్షణమీద అసహ్యంవేసి, తనమీదతనకే విసుగు పుట్టింది. ఆ విసుగులో చిరాకుపడి, అలమారు దగ్గరకెళ్ళి, తలుపు తెరిచి, బాక్స్ లో దూదీ, అయెడిస్, పుడకా తెచ్చింది.

గాయాలన్నీ వోపిగ్గా తెరిచి, ఒక్కొక్కదానికే శ్రద్ధగా అయెడిస్ పూశాడు రామకోటి ఒళ్ళంతా నెప్పలుగా ఉంది. మధ్య మధ్య తడుముకుంటూ సిగ్గు పడ్డాడు అయినా చేసేదేం లేదు... "మొహం పగలగొట్టాడు ఆనందరావు !" కళ్ళకింద చర్మం పొంగి, కళ్ళకే కనబడిపోతోంది అటుచూస్తే, అలా అనుకుంటే, కళ్ళలో నీళ్ళుతిరుగుతున్నాయి తుడుచుకోడాని క్షుణ్ణా బై మేలేదు.... వ్యవధివున్నా, సమయం కాని సమయం

ఆనందరావు గాయాలపని అయిపోగానే మాట్లాడకుండా బైటి కొచ్చేశాడు రామకోటి. అతనేమైనా చెబుతాడేమో! అతనికేమైనా చెప్పాలో యేమో. ముఖ్యంగా అతని దెబ్బల మాటేమైనా చూడాలేమోనని, సందేహంగా, అనుమానంగా, ఆశగా, అతనివేపు చూస్తూ అతని ప్రతీ చర్యనీ గమనిస్తూ అలా నుంచుండిపోయింది సరళ.... చివరికతనేమీ మాట్లాడకనే వెళ్ళిపోయే సరికి, ఆమెచాలా చిన్నబుచ్చుకుంది. అవును ! నా అంత వ్యర్థరాలి కోసం చావు దెబ్బలు కొట్టుకొని, ఇంకా నన్నీ మొగాళ్ళిద్దరూ ఏం గౌరవిస్తారు! - అనుకొంది. మరుక్షణంలో ఈ ఆత్మనిందకు ఎంతో ఖేదపడింది ఆమె.

మేడమెట్ల దగ్గరకొచ్చాడు రామకోటి. మూడో మెట్టుకీ, నాలుగో మెట్టుకీ మధ్య, రెండింటిమీదా ఆ బరువైన బ్రంకుపెట్టె అడ్డంగా అస్తవ్యస్తంగా పడివుంది. దాన్నలా వదిలి తన దారిని

తను పోలేక పోయాడు. తెల్లారుజామున వాళ్ళొస్తారు, ఇది గమ్య స్థానానికి రెండడుగులు ముందుగానే ఆగిపోడం గురించి వాళ్ళు ఏదేనా ఎందుకు అనుకోవాలసలు ? - అని. ఒక్క చేతిమీదుగానే పెట్టెని ఈడ్చేసి, దిగువకి లాగి, మొదటిపెట్టె వుండేవేపు తోసేశాడు. పెద్ద చప్పుడైంది; చేతినిండా దుమ్ము - రక్తం మరకలు

హాల్లో వాష్ బేసిన్ దగ్గరకెళ్ళి, అద్దంలో చితికిన, పొంగిన, తన మొహం చూసుకుంటూ, సబ్బురాసి చేతులు కడిగేసుకున్నాడు! అద్దంలోంచి, గదిలో మంచం కనిపిస్తోంది. సరళ, మంచం మీద ఏటవాలుగా కూర్చునివుంది. ఆనందరావు తలని ఆమె తన రొమ్ము మీద పెట్టుకొని, అతని వీపుమీద నిమురుతోంది అద్దంలో చూసింది బైటచూసేదీ వాక్కటే అయినా అతను గదివేపుకు తిరిగి, క్షణకాలం, ఆ సుందర దృశ్యాన్ని తనకి చేతనై నంత ఎప్రిసి యేషన్ తో చూశాడు. ఆ వక్షంమీద విశ్రాంతి తీసుకునేతల ఎన్నివేల విలువ చేసునో !!

తెల్లవారింది.

రామకోటి డ్రెస్ చేసుకున్నాడు. ప్రొద్దున్నే ఎక్కడికి వెళ్ళే అలవాటు లేదు. చేసుకోవాలి అలవాటు ఈ కాఫీలూ భోజనాలూ మానేస్తే — చాలా దూరంగా ఉండొచ్చును ! తన ప్రశ్నకి ప్రమాదంలేని వద్దతిలో సమాధానం కుదిరినట్టు తాత్కాలికంగా తృప్తిగా ఉంది రేపణ్ణుంచి ప్యూస్ ని పొద్దుటి ఆరింటికి రమ్మని చెప్పాలి.

మెట్లు దిగుతో వోరగా చూశాడు, ఆనందరావు గదిలో కూర్చున్నాడు. అతన్ని చూసి వెళ్ళాలిసిందే.

“గుడ్మార్నింగ్ రా” అన్నాడు ఆనందరావు, చిరునవ్వుతో.
 “అయామ్ సారీ, రాంకోటీ !.... ఇద్దరి కిద్దరం అంత బ్రూట్స్ లా
 ప్రవర్తిస్తామనుకోలేదు.... చదువూ సంస్కారం ఒక్కసారి ఎక్కడికి
 పోయినయ్యో - ఆశ్చర్యం !”

రామకోటీ రెండు బ్రంకుపెట్టెలు నెత్తిమీంచి దిగినంత రిలీఫ్
 పొందేడు. అతని మొహం నవ్వు పోసుకొంది.

“అంటే - ఆ మాత్రం పోట్లాడే శక్తికూడా, ఐమీన్ ప్రాక్టీస్ -
 ఉండాలేమో ?”

“చాలా థింక్స్ య్ రాత్రి చాలా శ్రమపడ్డావు, ఈ
 గాయాల కోసం !”

మళ్ళీ క్షేమా ? ... ఛీ ! ఇది తన వ్యాధినేమో ఒకవేళ
 — రామకోటీ నో మెన్షన్ చెప్పడం మరిచిపోయాడు.

గదిలో అలికిడి విని, సరళాదేవి గది గుమ్మంవాకా వచ్చి
 తొంగి చూసింది. ఆమె తొంగిచూడడం రామకోటీ చూశాడు. ఎవరి
 కళ్ళలోనూ ఏ భావం లేకుండా మళ్ళీ చూపులు కలుసుకున్నాయి.
 ఏదో పని స్ఫురించి సరళ లోపలి కెళ్ళింది.

“అట్లా బైటికి పోయొస్తా” లేచి వెళ్ళాడు రామకోటీ.

సరళ డైనింగ్ హాల్లోనించివస్తూ అతన్ని చూసింది. పిల్లప
 డాని కామెకి నోరు విడలేదు. కంగారుగా సరాసరి గదిలోకి వెళ్ళి
 పోయింది, భర్తతో చెబుదామని. కాని తీరా అక్కడి కెళ్ళాక ఆయన
 ణోనైనా ఎట్లా చెప్పాలో తెలియక, అతని వేపు తెల్ల మొహం వేసి
 చూస్తూ నుంచుంది.

అతను చూశాడు - కాని ఏమిటలా ఉన్నావని అడగలేదు,
 పది పదిహేను సెకన్లు ఆగింది.

“రాంకోటి —” అని గోడవేపు తిరిగిపోయింది సరళాదేవి-
“హోటలుకి పోతున్నాడు కాఫీకి !”

“అరెరె !” అని నవ్వుకుంటూ లేచాడు ఆనందరావు.
కుంటుతూ అయినా చకచకా నడిచి వెళ్ళాడు, గేటు దగ్గర రిక్షాపిల్చి
నుంచున్న రామకోటిని కలుసుకున్నాడు. నడుంమీద చెయ్యేసి
అతన్ని పట్టుకుని, మృదువుగా “లోపలికిరా రాంకోటి!” అన్నాడు -
లాక్కొచ్చేశాడు — ఇద్దరూ వరండాలో కొచ్చారు.

“వొదిలిపెట్టు. గిలిగింత అవుతున్నాయి.”

నడుం ఒదిలిపెట్టి చేతులు రెండూ పట్టుకున్నాడు ఆనందరావు-
“రాత్రి ఏదో నిషాలో — బ్రూట్స్ అయ్యామని — పగలు —
ఇప్పుడు కూడానా రాంకోటి !”

“ఏదో కాలు జారింది. తీసుకున్నాం — మనిద్దరం: పోనీ
మనం ముగ్గురం నోరు జారితే ఎంత ఆకర్షణగా వుంటుందో నేన్నీకు
చెప్పాలా రాంకోటి - చెప్పు ? మన మధ్య ఏం జరిగిందంటావు,
అసలు ?”

ప్రతి మాటా రామకోటి మనస్సును సున్నితంగా తాకింది.
స్నేహంతో మత్తెక్కిన అతని మనస్సులో, ఆ మాటల్ని వేరే
విధంగా అర్థం చేసుకోడానికి కావలసిన రెసిస్టెన్స్ లేదు.

“ఆవును — ఏమీ జరగలేదు.”

మళ్ళీ నడుంమీద చెయ్యివేసి, తన నడుంమీదుగా అతని
చెయ్యి లాక్కుని, గది గుమ్మం దాకా తెచ్చి విడిచాడు ఆనంద
రావు. చాలా మర్యాదగా. “ఇదుగోనమ్మా, నీ మిత్రుడు. నువ్వు
నావల్ల అతన్నెప్పుడూ పోగొట్టుకోలేవు” అన్నాడు. సరళ ఇటు

తిరుగుతూనే రామకోటి కళ్ళలోకి చూసింది కృతజ్ఞతతో, స్నేహాభి
లాషతో. ఆమె కన్నులు మెరుస్తున్నాయి, చెమరుస్తున్నాయి.

“కాఫీకి లేటయ్యావు రాంకోటి! వెళ్లు!” అన్నాడు ఆనంద
రావు; మంచం ఎక్కి న్యూస్ పేపర్లో మునిగిపోతూ.

* * *

రెండు నిమిషాల తరవాత డైనింగ్ టేబిల్ దగ్గర నుంచుంది
సరళ. ఎదురుగా కుర్చీలో కూర్చుని రామకోటి టిఫిన్ తింటున్నాడు.
ఆమె అతన్ని చూస్తూ తనని తాను జూసుకుంటోంది.

“— ఇంకా ప్రేమిస్తున్నాడు. నన్ను! — నన్నే కాదు. నన్ను
పెళ్ళాడిన వాణ్ణి కూడా ప్రేమిస్తున్నా డి తను! — నన్ను క్షమించాలి
రాంకోటి — నీ విషయంలో దిద్దుకోలేని పొరపాటు చేసేను — రాత్రి
నీకు జరిగిన అన్యాయాన్ని, నీమీద వడ్డ ఆరోపణనీ మరిచి మళ్ళీ
ఈ జన్మలో నన్ను నీ మనస్సులో పెట్టుకుంటావనుకోలేదు
నిన్ను పోగొట్టుకోడానికి నా కెన్నడూ బలం చాలదు. నన్ను విడిచి
పెట్టి వెళ్ళిపోకు రాంకోటి —”

హఠాత్తుగా రామకోటి తలెత్తి చూశాడు. అతననుకున్నది
నిజమే. ఆమె వేతిమీద రాలినవి అశ్రువులే, ఆమె కన్నులనుంచి
ధారగా వస్తున్నాయి — అతను ఏం చెయ్యాలో తోచక జేబు
లోంచి రుమాలు తీసి ఇచ్చి ఆ కళ్ళవేపే చూస్తూ కూచున్నాడు.

కన్నుల చెరువుల్లో, కన్నీళ్ళలోతుల్లో, కనరాని రహస్యాల్ని,
కన్నార్పక కనిపెడుతున్నాడని గమనించింది సరళ. వెంటనే
అక్కణ్ణుంచి వెళ్ళిపోయింది.

* * *

రామకోటి నవ్వుకున్నాడు.

ఈ బంధం యింతేగాబోలు ! ఇది తెలుసుకుందామని చేసే ప్రయత్నం దీన్ని పెంచి ఊరుకుంటోంది చిత్రం ! తెగదు— ఇంతకన్నా పెరగదు. ఒకవేళ పెంచుకుంటే తెంచుకోవడం సాధ్యమేమో. ఈ పెంచుకోడం— తెంచుకోడం దీంట్లో ఏది మంచో ఎంచుకోడం తెలీడం లేదు !

లోకుల దృష్టిలో “ఏమిటో తమ అనుబంధం” అన్న జిజ్ఞాస వుండేది పూర్వం ! తామేమిటో తమకి తెలిసిపోయినట్టు ! నిజానికి అది ఇప్పటివరకూ తెలియనే లేదు. సామాన్యంలో సమున్నతమైన సంస్కారమా యిది ? ముగ్గురికి స్నేహమే ఆహారం, స్నేహమే వ్యసనం. రంగు రంగుల స్నేహం ?- ముగ్గురిలో ప్రతీ ఒక్కరికి మిగతా ఇద్దరిమీదా ఈ అనుమానా లేమిటో మరి ?..... ఆనంద రావుకి - తనని చంపేయాలని కుట్రచేస్తున్నారని అనుమానం ? ఆ హుషారులో ఆ హాస్య ప్రయత్నంలో - యింత ప్రాణభయం దాగి ఉందా ? - సరళకి వుంది - ఈ మొగాళ్ళిద్దరూ కలిసి తనకి పాతివ్రత్య పరీక్షపెట్టి తను వేసే ప్రతీ అడుగు పరీక్షిస్తూ తను ఎక్కడ తప్పటడుగు వేస్తుందో కనిపెడుతున్నట్టుంటుంది. తనచేత తప్పు చేయించేందుకు తగిన సన్నివేశాలు కల్పిస్తున్నట్టు ఆమెకి ఎప్పటి కప్పుడే అనుమానం. — ఇద్దరి వేపూ భయంగా, సందేహంగా చూడకుండా వొక్క సమాధానం చెప్పదు. ఒక్క అడుగు వెయ్యదు ! - తన మాట చెప్పనే అక్కర్లేదు - ఎరవేసి లాగు తున్నట్టు వుంటుంది యెకాయెకి! వాళ్ళకేం, హాయిగా పెళ్ళయిన వాళ్ళు, వాళ్ళు తప్పే చెయ్యరు ! వాళ్ళకి ఈపాటికి ప్రేమలో డ్రైల్ తగ్గి, తన చేత తప్పు చేయించడానికి, దాంతో ఆనందం పొందడానికి— ప్రయత్నిస్తున్నట్టే వుంటుంది. ప్రతీ రోజూ పరీక్షే, ప్రతీ నవ్వు, ప్రతీ మాటా ఎరే. పంజరంలో పక్షినిలా, మ్యూజి

యమ్లో వస్తువునిలా, వాళ్ళు చివరికి తన్ను వినోదం కోసం ఎక్స్ పెరిమెంట్ చెయ్యడం కోసం చేరదీసినట్టుంది !

కాని - ఈ అవమానాల - అవకాశాల మధ్య, నీతి అవి నీతుల పరీక్షల మధ్య - ఏదో, సృష్టికెల్లా తీయని ఆనందం, వర్ణ వర్ణాల మైత్రీ మాధుర్యం కలకాలం కలిసి వున్నందుకు గర్వ కారణం - ఉన్నట్టున్నాయి ! ఇది తెంచుకోడం మంచిదే కాని సులభం గాదు; ఒకవేళ సులభమైతే మంచిది గాదు ! ఈ త్రివర్ణ చిత్రం శాశ్వతంగా చెదరక చెరగక నిలవాల్సిందే !

.....

.....

.....